

5 ta' Ottubru, 1959

Imhallee:—

Onor. Dr. A. Magri, B.Litt., LL.D.

Carlo Camilleri

versus

Wing Commander Henry Bulck ne.

Servitù — Skol tal-Ilma — Art. 440(3) u 357 Kap. 23.

Is-sid ta' fond li jinsab f'livell aktar għoli ma jistax jagħmel ebda haġa li tirrendi iżjed gravuża s-servitù tal-fond aktar baxx.

Biez jista' jingħad li hemm dan l-aggravament hu meħtieġ illi l-fond inferjuri jsofri ħsara, illi din il-ħsara tkun akbar minn dik dovuta għal skol naturali tal-ilma, u illi tkun ta' ċerta gravità.

Jekk fil-fatti jirriżulta li kien hemm din il-ħsara ta' ċerta gravità, sid il-fond superjuri hu obligat jagħmel ix-xogħol meħtieġ biez jirripara għall-konsegwenzi tal-għemil tiegħu; u ma jistax jippretendi li hu, meta għamel ix-xogħolijiet li kkaġunaw l-aggravament tas-servitù kien qed jeżerċita dritt illu provenjenti mill-proprjetà, għallix il-proprjetarju ma jistax jagħmel minn hwejġu użu profbit

mil-ligi, kif inhu aggravament ta' servitù ta' skol naturali tal-ilma.

Il-Qorti:— Rat iċ-ċitazzjoni li biha l-attur, wara li ppremetta illi l-konvenut ultimament biddel il-livell tal-proprjetà tiegħu (raba' mgħoxxa) adjaċenti għall-proprjetà tal-attur, konsistenti f'ċirka 53 tomna u 3 sughan raba' appellat "ta' Wied Coton", f'Hal Far, u għamel fl-imsemmija proprjetà tiegħu (tal-konvenut) kambjamenti oħra, fl-istruttura tal-fond, li rrendew iżjed gravuża s-servitù legali ta' skol ta' ilma gravanti fuq l-imsemmija proprjetà tal-attur; u illi b'dan l-aġir tiegħu l-konvenut arreka danni konsiderevoli lill-attur, li jiġu pruvati waqt it-trattazzjoni tal-kawża; talab (1) li l-konvenut jiġi kundannat jirrimetti l-fuq imsemmija proprjetà tal-attur fl-istat pristinu tagħha kif jiġi pruvat il-quddiem, taht id-direzzjoni ta' perit li tinnomina l-Qorti, billi jagħmel dawk ix-xogħolijiet li għal dan l-iskop ikunu neċessarji; (2) li jiġu likwidati, per opera ta' perit eligend, id-danni kaġunati b'dan l-aġir tiegħu lill-fuq imsemmija proprjetà tal-attur. Salvi drittijiet oħra tal-attur. Bl-ispejjeż;

Omissis;

Ikkunsidrat;

Illi l-azzjoni esperita mill-attur tinsab bazata fuq l-art. 440 tal-Kodiċi Ċivili, u preċizament taht is-subart. (3), li jiddisponi illi "s-sid tal-fond aktar għoli ma jistax lanqas jagħmel ebda haġa li tagħmel iżjed gravuża s-servitù tal-fond aktar baxx";

Biex jista' jingħad li hemm dan l-aggravament, hu mehtieg illi l-fond inferjuri jsofri hsara, illi din il-hsara tkun akbar minn dik dovuta għall-iskol naturali, u illi tkun ta' ċerta gravità. Is-sapjenza rumana tagħtina xi eżempju ta' dan l-aggravament:— "Totiesque (actio) locum habet quoties manu facto opere agro aqua nocitura est; id est cum quis manu fecerit quo aliter flueret quam natura so'eret; si forte immittendo eam aut maiorem fecerit, aut citatiorem, aut vehementiorem" (Leg. 1 Dig. De aqua et

aqua pluvae arcenda). Fuq dan il-prinċipju mmodellat ruħha d-dottrina ġuridika (Laurent, Diritto Civile, Vol. VII, §369; Baudry, Beni, §827; u Pacifici Mazzoni, Servitù Legali, §22); u l-ġurisprudenza (Fadda, art. 536 Kod. Civ. Ital. §§99 u 104);

Anki l-Qrati Tagħna spekkjaw ruħhom fuq l-imsemmi prinċipju; u din il-Qorti, fil-kawża "Nobile Orade Testa-ferrata Moroni Viani vs. Lorenzo Farrugia Bugeja", deċi-za fl-24 ta' Novembru 1881, osservat illi "la legge, vietando di fare cosa che rende più grave la servitù del fondo inferiore, volle necessariamente intendere che il risultato dell'atto del proprietario superiore arrechi un pregiudizio reale, non verificandosi il quale l'atto deve essere mantenuto. Il pregiudizio, adunque, sarà ognora la norma che dovranno osservare i tribunali nel pronunziare" (Kollez. IX, 589 konfermata fl-Appell, v. Kollez. X, 176). Liema usenjamment ġie segwit minn din il-Qorti fil-kawża "Debat-tista vs. Massa", deċiża fl-25 ta' Gunju 1935 (Kollez. XXIX-II-590), u applikat f'każ ta' tibdil fil-livell tal-fond (Kollez. XXIV-I-408), u ta' awment fil-volum tal-ilma (Kollez. XXXVII-II-637 u l-awtoritajiet hemm citati);

Illi, premissi dawn il-konsiderazzjonijiet, jeħtieġ li jiġi eżaminat jekk fil-każ tagħna l-konvenut aggravax bl-ghemil tiegħu s-servitù in kwistjoni;

Illi, skond il-provi, l-ilma tal-wied, qabel ma sar il-bini in kwistjoni, kien jaqa' fuq ir-raba' tal-atturi in parti biss, u issa qieghed imur fuqu kollu (fol. 25); qabel l-ilma kien ffit, u issa żdied (fol. 32); qabel l-ilma ma kienx jghaddi bħal-lum, għax kien jitqassam mad-diversi għe-lieqi u jinżel bil-mod; u kif xehed Emmanuele Camilleri, jekk qabel l-ilma kienet tiehdu katusa waħda, il-lum qed jinżel daqs kemm jesghu sitt katusi (fol. 36); qabel ir-raba' kien jinħadem kollu, issa le (fol. 32); qabel ma kienx isofri hsara mhux bħal-lum, għaliex l-ilma jaqa' f'daqqa (fol. 36). u għalhekk mnejn jghaddi, l-ilma jwitti u jagħ-mel gandott fil-ħamrija (fol. 35); il-ġibjun (tank) li għa-mel il-konvenut biex jiġbor l-ilma ma dwar il-bini ma jid-herx li huwa suffiċjenti, u meta jintelgħa, l-ilma johrog minn katusa u jibqa' sejjer għar-raba' tal-attur (fol. 32);

Illi, skond il-perizja ġudizzjarja, minhabba l-bini li sar kellu jsir tibdil tal-art minn kif kienet originarjament, u f'ċerti bnadi anki tibdil ta' livelli; il-"flow" ġenerali tax-xita qawwija, u anki moderata, huwa tali li l-ilma jinżel mill-ġholi; u sar anki tibdil fil-"water course"; u għalhekk, minhabba l-ħsara li ssir, il-perit issuġġerixxa li jsiru kanali ta' erbgha piedi bi tliet piedi taht l-art, fejn imur l-ilma, u dawn ikunu ta' "concrete surface", u jkun hemm twittija bil-ħamrija;

Illi l-Qorti, wara li hadet in konsiderazzjoni ċ-ċirkustanzi tal-każ, hija tal-fehma illi l-konvenut, minhabba l-konstruzzjonijiet li għamel, aggrava s-servitù eżistenti, u hu obligat jirripara għall-konsegwenzi tal-ġhemil tiegħu. Xejn ma jiswa illi hu, kif jippretendi, meta għamel dawk il-konstruzzjonijiet, kien qed jeżerċita dritt lilu provenjenti mill-proprietà; għaliex, skond l-art. 357 (Kod. Civ.), huwa ma jistax jagħmel minn ħwejġu użu projbit mil-liġi, kif inhu kontra l-liġi kull aggravament ta' servitù ta' skol naturali ta' ilma (art. 440(3) fuq ċitat);

Illi għalhekk l-ewwel talba tal-attur tinsab sostnuta, fis-sens li jridu jsiru x-xogħolijiet meħtieġa biex jiġi evitat l-aggravament tas-servitù;

Illi, dwar it-tieni talba, għad ma sarux il-provj neċessarji tad-danni reklamati mill-attur, u kwindi hemm bżonn tal-provvediment infraskritt;

Għal dawn il-motivi;

Tilqa' l-ewwel talba tal-attur, fis-sens li tikkundanna lill-konvenut nomine jagħmel il-kanali taht l-art suġġeriti fil-perizja ġudizzjarja, u taht id-direzzjoni tal-imsemmi I.C.A. Victor Grech, għal dan l-iskop espressament inkariga; u dan fi żmien xahar mil-lum, salva proroga għal raġuni tajba; bl-ispejjeż kontra l-konvenut nomine;

U, għall-fini tat-tieni talba, tordna li l-inkartament jiġi a spejjeż provviżorjament tal-attur, rimess guddiem il-perit ġudizzjarju sabiex, bl-assistenza tal-Avukat Dr.

Carmelo Zammit, jillikwida d-danni kagunati biss mill-aggravament tas-servitù in kwistjoni, u jagħmel l-osservazzjonijiet l-oħra li għandhom x'jaqsmu mal-każ;

Tiddiferixxi l-kawża għall-preżentazzjoni tar-rapport għad-9 ta' Novembru 1959.
